

प्रादेशिक समाचार एकांश

आकाशवाणी भोपाल

शाम के समाचार

दिनांक : 03.04.2024

समय : 07.10पीएम

आकाशवाणी से प्रस्तुत हैं प्रादेशिक समाचार

संकेत धुन

नमस्कार, समाचारों के साथ मैं .. धारणा सचदेव

सबसे पहले इस बुलेटिन के मुख्य समाचार :-

- प्रदेश में लोकसभा चुनाव के दूसरे चरण के लिए नामांकन भरने का सिलसिला जारी, कल नामांकन भरने का अंतिम दिन।
- लोकसभा चुनाव के लिए प्रचार में आई तेजी, कांग्रेस भाजपा सहित अन्य दल भी प्रचार में जुटे।
- शतप्रतिशत मतदान के लिए प्रदेश में जन जागरूकता के कार्यक्रमों का आयोजन जारी।
और
- प्रदेश में कई स्थानों पर भीषण गर्मी का दौर जारी, 5 अप्रैल के बाद राहत की संभावना।
अब समाचार विस्तार से:-

नामांकन

प्रदेश में लोकसभा चुनावों के दूसरे चरण के लिए नामांकन भरने का सिलसिला जारी है। आज टीकमगढ़ में केन्द्रीय सामाजिक एवं अधिकारिता मंत्री डॉ. वीरेन्द्र कुमार ने टीकमगढ़ लोकसभा सीट से भाजपा प्रत्याशी के रूप में अपना नाम-निर्देशन पत्र दाखिल किया। डॉ. वीरेन्द्र कुमार पहले तीन बार सांसद रह चुके हैं। अब पार्टी ने इन्हें लगातार चौथी बार अपना उम्मीदवार बनाया है। वहीं सतना से भाजपा प्रत्याशी गणेश सिंह ने नामांकन फार्म भर दिया है उनके साथ राज्यमंत्री प्रतिमा बागरी और अन्य जनप्रतिनिधि साथ थे। पन्ना से आज भारतीय जनता पार्टी के प्रदेश अध्यक्ष व खजुराहो सांसद विष्णुदत्त शर्मा मुख्यमंत्री डॉ. मोहन यादव, केंद्रीय मंत्री स्मृति ईरानी एवं लोकसभा चुनाव के प्रदेश प्रभारी डॉ. महेन्द्र सिंह की उपस्थिति में अपना नामांकन दाखिल किया। वही बैतूल लोकसभा क्षेत्र से कांग्रेस प्रत्याशी रामू टेकाम ने अपना नामांकन पत्र दाखिल किया। टीकमगढ़ से कांग्रेस प्रत्याशी पंकज अहिरवार ने भी नामांकन दाखिल किया।

प्रचार लोकसभा

मुख्यमंत्री डॉ. मोहन यादव ने प्रदेश अध्यक्ष विष्णुदत्त शर्मा द्वारा खजुराहों से नामांकन भरने के बाद आयोजित रोड शो एव जनसभा में हिस्सा लिया। मुख्यमंत्री ने सतना में भी जनसभा को संबोधित किया। भारतीय जनता पार्टी के राष्ट्रीय अध्यक्ष जगत प्रकाश नड्डा ने इंदौर के ब्रिलिएंट कन्वेंशन सेंटर में इंदौर, खंडवा, खरगोन, रतलाम और धार के जनप्रतिनिधियों और विशिष्ट कार्यकर्ताओं के साथ बैठक कर रहे हैं। कांग्रेस के प्रभारी महासचिव जितेंद्र सिंह, प्रदेश कांग्रेस अध्यक्ष जीतू षटवारी, राज्यसभा सदस्य विवेक तन्खा एवं पूर्व केंद्रीय मंत्री अरुण यादव बैतूल, होशंगाबाद, टीकमगढ़ में कांग्रेस प्रत्याशियों एवं खजुराहो में इंडिया गठबंधन के प्रत्याशी के नामांकन कार्यक्रम में शामिल हुए। बैतूल में आमसभा को संबोधित करते हुए प्रदेश कांग्रेस अध्यक्ष जीतू षटवारी ने भाजपा सरकार पर जमकर निशाना साधा। उन्होंने प्रदेश की भाजपा सरकार को नाकाम सरकार बताते हुए कहा कि, भाजपा सरकार कर्ज में डूबती जा रही है। श्री षटवारी बैतूल लोकसभा क्षेत्र के कांग्रेस प्रत्याशी रामू टेकाम का नामांकन दाखिल करने के दौरान आयोजित रैली में बोल रहे थे।

मतदाता जागरूकता

प्रदेश में इन दिनों मतदान का प्रतिशत बढ़ाने के लिए विभिन्न कार्यक्रमों का आयोजन किया जा रहा है। खण्डवा संसदीय क्षेत्र में 13 मई को मतदान होगा। जिले में दीवार लेखन के माध्यम से मतदाताओं को मतदान के प्रति जागरूक किया जा रहा है। इसके अलावा ग्रामीण क्षेत्रों में भी मतदाताओं को मतदान के प्रति जागरूक करने एवं जागरूकता लाने हेतु शोध भी दिलाई जा रही है। साथ ही ग्राम पंचायत दीवाल में मनरेगा में मजदूरी करने वाले मतदाताओं को भी मतदान करने की शोध दिलाई गई। इन्दौर जिले में व्यापक स्तर पर मतदाता जागरूकता अभियान चलाया जा रहा है। जिले की ग्राम पंचायत काँकरिया बोर्डिया सांवेर में मानव श्रृंखला बना कर मतदाताओं

को जागरूक किया गया। अशोकनगर में लोकसभा निर्वाचन के लिए मतदान प्रतिशत बढ़ाये जाने हेतु मतदाता जागरूकता अभियान चलाया जा रहा है। इसी क्रम में महिला एवं बाल विकास विभाग द्वारा आज ग्राम पंचायत बरखेडा जागीर में "हमारे मददगार" थीम के माध्यम से पहले करेगे मतदान, फिर करेगे अपना काम का संदेश देते हुए महिला मतदाताओं को मतदान के लिए प्रेरित किया गया।

जनता की आवाज-आकाशवाणी के साथ

प्रादेशिक समाचार एकांश, आकाशवाणी मध्यप्रदेश द्वारा लोकसभा चुनावों में शत प्रतिशत मतदान सुनिश्चित करने के लिए 'जनता की आवाज- आकाशवाणी के साथ' नामक एक खास कार्यक्रम शुरू किया गया है... इसमें हम आम लोगों द्वारा वोट डालने के लिए की जा रही अपील को शामिल कर रहे हैं, जिससे अन्य श्रोता भी मतदान के लिए प्रेरित हो। आप भी अपनी आवाज़ में मतदान के महत्व पर केन्द्रित अधिकतम 40 सेकेण्ड का एक बढ़िया सा वीडियो सन्देश रिकार्ड करिए और हमारे WhatsApp नंबर 94065 23035 पर अपने नाम और निवास स्थान के नाम के साथ भेज दीजिए। हम आपके संदेशों को प्रतिदिन समाचारों के साथ प्रसारित करेंगे...और हाँ, आप भी मतदान अवश्य करिए। अब सुनते हैं डॉ. अशोक कुमार नेगी, जिला खंडवा का सन्देश:

बाइट: अशोक कुमार नेगी, खंडवा

नेशनल लोक अदालत

प्रदेश में उच्च न्यायालय स्तर से लेकर जिला एवं तहसील स्तर पर 11 मई को नेशनल लोक अदालत का आयोजन किया जायेगा। खंडवा कलेक्टर अनूप कुमार सिंह ने बताया कि नेशनल लोक अदालत के तहत विभिन्न न्यायालयों में रखे जाने वाले लम्बित प्रकरणों में आपराधिक शमनीय प्रकरण, पुराक्राम्य अधिनियम की धारा-138 के अंतर्गत प्रकरण, बैंक रिकवरी संबंधी मामले, मोटर दुर्घटना क्षतिपूर्ति दावा आदि संबंधी प्रकरण शामिल किए जाएंगे। नेशनल लोक अदालत में दीवानी एवं आपराधिक शमनीय मामलों सहित सभी प्रकार के मामले रखे जायेंगे, जिनमें न्यायक्षेत्र सौहार्दपूर्ण वातावरण में प्रकरणों का निराकरण करवाने के लिये प्रयास कर सकेंगे। आम जनता और न्यायक्षेत्र को इसका अधिक से अधिक लाभ लेने की अपील की गई है।

भोजशाला

धार की ऐतिहासिक भोजशाला में भारतीय पुरातत्व सर्वेक्षण एएसआई टीम का सर्वेक्षण आज 13वें दिन भी जारी रहा। दिल्ली और भोपाल के अधिकारियों की 25 सदस्यीय सर्वे टीम ने सुबह करीब आठ बजे मजदूरों के साथ भोजशाला परिसर में प्रवेश किया और वैज्ञानिक पद्धति से सर्वे का काम किया। इस दौरान बड़ी संख्या में पुलिस बल तैनात रही। सर्वे में टीम ने पहले बाहरी क्षेत्र में स्थिति को देखा है। इस काम में आधुनिक उपकरणों का इस्तेमाल किया जा रहा है।

मौसम

भोपाल सहित प्रदेश के कई जिलों में इन दिनों भीषण गर्मी का दौर जारी है। आज भोपाल का तापमान 38 डिग्री दर्ज किया गया। दिनभर तेज धूप छापी रही। हालांकि 5 अप्रैल को उत्तर भारत में एक वेस्टर्न डिस्टरबेंस (पश्चिमी विक्षोभ) एक्टिव हो सकता है। जिसका प्रदेश में 2-3 दिन बाद असर होने का अनुमान है। यदि सिस्टम आता है तो बूदाबांदी होने और बादल छाने की संभावना है। जिससे गर्मी से राहत मिल सकती है। प्रदेश में खंडवा और मंडला सबसे गर्म रहे। यहां तापमान 40 डिग्री के पार दर्ज किया गया। जबकि रतलाम, दमोह, सिवनी, बैतूल, खरगोन में पारा 39 डिग्री या इससे अधिक रहा। इंदौर में 36 डिग्री, ग्वालियर में 35 दशमलव 8 डिग्री और जबलपुर में 37 दशमलव 9 डिग्री दर्ज किया गया। मौसम विभाग ने अगले 2 दिन तक तेज धूप निकलने का अनुमान जताया है।

अब कुछ समाचार संक्षेप में :-

- मध्यप्रदेश एवं छत्तीसगढ़ निदेशालय, भोपाल द्वारा 3 एवं 4 अप्रैल को सुल्तानिया इन्फैंट्री लाइन्स में बटालियन कमांडर कॉन्क्लेव - 2024 का आयोजन किया जा रहा है।
- मध्यप्रदेश जनजातीय संग्रहालय के 'लिखन्दरा प्रदर्शनी दीर्घा' में आज से गोंड समुदाय की चित्रकार संदीप्ति परस्ते के चित्रों की

प्रदर्शनी सह-विक्रय का किया गया है। 48वीं शलाका चित्र प्रदर्शनी 30 अप्रैल तक रहेगी।

- लोकसभा निर्वाचन में स्वीप गतिविधियों के उन्मुखीकरण एवं आगरमालवा जिले का मतदान का प्रतिशत बढ़ाने के लिए विभिन्न अधिकारियों की स्वीप कोर्डिनेटर, पीडब्ल्यूडी कोर्डिनेटर आदि की नियुक्तियां की गई है।
- मध्यप्रदेश राज्य वाटर स्पोर्ट्स अकादमी भोपाल द्वारा वर्ष 2024-25 हेतु वाटर स्पोर्ट्स अकादमी की रोईंग विधा का प्रतिभा चयन कार्यक्रम 4 अप्रैल से 30 अप्रैल तक प्रदेश के विभिन्न जिलों में आयोजित किया जाएगा। जिसमें जिले के वर्ष 2010 से 2004 तक आयु वर्ग के इच्छुक बालक एवं बालिका खिलाड़ी 29 एवं 30 अप्रैल को प्रातः 8 से 12 एवं सांय 4 से 6 बजे तक जलक्रीड़ा केन्द्र बड़ी झील भोपाल में भाग ले सकेंगे।
- बैतूल जिला निर्वाचन अधिकारी एवं कलेक्टर नरेन्द्र कुमार सूर्यवंशी ने निर्वाचन प्रशिक्षण के चलते प्रशिक्षण से अनुपस्थित 92 कर्मचारियों से में से 4 को निलंबित एवं शेष 88 कर्मचारियों को कारण बताओं नोटिस जारी किया है।
- छिन्दवाड़ा जिले में 85 वर्ष या अधिक के एवं दिव्यांग मतदाताओं को होम वोटिंग एवं ईडीसी द्वारा मतदान प्रक्रिया के संबंध में मतदान दलों का प्रशिक्षण आज संपन्न हुआ।
